



Ġabra tal-ġurisprudenza

KONKLUŻJONIJIET TAL-AVUKAT ĠENERALI
KOKOTT
ipprezentati fis-6 ta' Settembru 2018¹

Kawża C-502/17

C&D Foods Acquisition ApS
vs
Skatteministeriet

(talba għal deċiżjoni preliminari mressqa mill-Vestre Landsret (il-Qorti tal-Appell tar-Reġjun tal-Punent, id-Danimarka))

“Rinviju għal deċiżjoni preliminari – Sistema komuni ta’ taxxa fuq il-valur miżjud – Kumpannija holding – Tnaqqis tat-taxxa tal-input imħallsa – Spejjeż sostnuti għal servizzi li ngħataw fil-kuntest ta’ bejgħ previst ta’ azzjonijiet f’sussidjarja”

I. Introduzzjoni

1. Il-Qorti tal-Ġustizzja diġà kellha l-opportunità teżamina diversi drabi l-kwistjoni ta-dritt għal tnaqqis ta’ kumpannija holding fil-kuntest tal-akkwist ta’ azzjonijiet². Din il-kawża tikkonċerna s-sitwazzjoni inversa, jiġifieri l-bejgħ ta’ azzjonijiet minn kumpannija holding, liema sitwazzjoni madankollu ma gietx indirizzata daqshekk frekwenti³.

2. Għaldaqstant, il-kawża ser tagħti l-opportunità lill-Qorti tal-Ġustizzja tippreċiża l-ġurisprudenza tagħha dwar id-dritt għal tnaqqis ta’ kumpannija holding tat-taxxa fuq il-valur miżjud (iktar ’il quddiem il-“VAT”) tal-input. B’mod partikolari, għandhom jiġu speċifikati l-kundizzjonijiet li fihom għandha tiġi rrikonoxxuta rabta diretta u immedjata ma’ tranżazzjoni partikolari tal-output, li hija meħtieġa għal tnaqqis tat-taxxa tal-input imħallsa.

II. Il-kuntest ġuridiku

3. Il-kuntest ġuridiku tad-dritt tal-Unjoni għal din il-kawża huwa magħmul mid-dispożizzjonijiet tad-Direttiva 2006/112/KE (iktar ’il quddiem id-“Direttiva tal-VAT”)⁴.

1 Lingwa oriġinali: il-Ġermaniż.

2 Ara, pereżempju, is-sentenzi tal-20 ta’ Ġunju 1991, Polysar Investments Netherlands (C-60/90, EU:C:1991:268), tal-14 ta’ Novembru 2000, Floridienne u Berginvest (C-142/99, EU:C:2000:623), tas-27 ta’ Settembru 2001, Cibo Participations (C-16/00, EU:C:2001:495), tas-6 ta’ Settembru 2012, Portugal Telecom (C-496/11, EU:C:2012:557), u tas-16 ta’ Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496) kif ukoll, reċentement, il-konkluzjonijiet tiegħi fil-kawża Ryanair (C-249/17, EU:C:2018:301).

3 Għall-finijiet ta’ din il-kawża, għandu jsir riferiment, b’mod partikolari, għas-sentenza tad-29 ta’ Ottubru 2009, AB SKF (C-29/08, EU:C:2009:665).

4 Direttiva tal-Kunsill 2006/112/KE tat-28 ta’ Novembru 2006 dwar is-sistema komuni ta’ taxxa fuq il-valur miżjud (ĠU 2006, L 347, p. 1).

4. L-Artikolu 9(1) tad-Direttiva tal-VAT jipprovdi:

“Persuna taxxabli’ għandha tisser kull persuna li, b’mod indipendenti, twettaq fi kwalunkwe post kwalunkwe attività ekonomika, ikun x’ikun l-iskop jew ir-rizultati ta’ dik l-attività.

Kwalunkwe attività ta’ produtturi, kummerċjanti jew persuni li jagħtu servizzi, inklużi attivitajiet fil-minjieri u fl-agrikoltura u attivitajiet fil-professjonijiet, għandhom jitqiesu bħala ‘attività ekonomika’. L-isfruttament ta’ proprjetà tangibbli jew intangibbli għal skopijiet ta’ dħul minnha fuq bażi kontinwa għandha b’mod partikolari titqies bħala attività ekonomika. [...]”

5. L-Artikolu 135 tad-Direttiva tal-VAT jipprovdi, fost l-oħrajn, kif ġej:

“1. L-Istati Membri għandhom jeżentaw it-transazzjonijiet li ġejjin: [...]”

(f) transazzjonijiet, inkluż negozjar iżda mhux l-immaniġġjar jew iż-żamma fiż-żgur, f’ishma, interessi f’kumpanniji jew assoċjazzjonijiet, obligazzjonijiet (debentures) u sigurtajiet oħrajn, iżda esklużi dokumenti li jistabbilixxu titolu għal merkanzija, u d-drittijiet jew sigurtajiet imsemmija fl-Artikolu 15(2); [...]”

6. Skont l-Artikolu 167 tad-Direttiva tal-VAT, id-dritt għal tnaqqis tal-VAT tal-input imħallsa jitnissel meta t-taxxa deducibbli ssir eżigibbli. L-Artikolu 168 tal-istess direttiva jipprovdi:

“Sakemm il-merkanzija u s-servizzi jintużaw għall-iskopijiet tat-transazzjonijiet taxxabli ta’ persuna taxxabli, il-persuna taxxabli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mll-VAT li għandha thallas dan li ġej:

(a) il-VAT dovuta jew imħallsa f’dak l-Istat Membru rigward provvisti li sarulha ta’ merkanzija jew servizzi, li twettqu jew li għad iridu jitwettqu minn persuna taxxabli oħra; [...]”

7. Fir-rigward tad-dritt nazzjonali, għandu jsir riferiment għal-Lovbekendtgørelse nr. 966 (il-Liġi dwar il-VAT), tal-14 ta’ Ottubru 2005, li kienet applikabbli matul il-perijodu inkwistjoni.

III. Il-fatti u l-kawża prinċipali

8. Il-kumpannija Daniża C&D Foods hija parti mill-grupp internazzjonali Arovit. Matul il-perijodu inkwistjoni fil-kawża prinċipali, C&D Foods kellha 100 % tal-azzjonijiet ta’ Arovit Holding, li min-naħa tagħha kellha l-azzjonijiet kollha ta’ Arovit Petfood. Il-grupp għandu 13-il kumpannija oħra f’diversi pajjiżi Ewropej, li l-azzjonijiet tagħhom huma miżmuma minn Arovit Petfood.

9. Fl-2007, C&D Foods ipprovdiet diversi servizzi taxxabli ta’ ġestjoni amministrattiva u tal-informatika lis-subsussidjarja tagħha Arovit Petfood abbażi ta’ ftehim amministrattiv, b’mod partikolari servizzi ta’ kontabbiltà, ta’ kontroll u ta’ bbaġitar. Bħala korrispettiv, hija rċeviet mingħand Arovit Petfood ammont li kien jikkorrispondi għall-ispejjeż salarjali miżjuda b’10 %, u li miegħu żdiedet il-VAT Daniża bir-rata ta’ 25 %. Fir-rigward tal-kumpanniji l-oħra tal-grupp, ir-rwol ta’ C&D Foods kien limitat għaž-żamma tal-azzjonijiet ta’ dawn il-kumpanniji.

10. Fl-2009, il-bank Islandiż Kaupthing Bank akkwista l-grupp Arovit, li kien sab ruħu f’diffikultajiet ekonomiċi. Permezz ta’ diversi kumpanniji ta’ awditjar kif ukoll tal-kumpannija tal-avukati Holst Advokater, Kaupthing Bank evalwa l-possibbiltajiet ta’ ristrutturazzjoni tal-grupp Arovit. Għal dan il-għan, Kaupthing Bank ikkonkluda kuntratti ta’ konsulenza mal-awdituri kkonċernati, li l-ispejjeż tagħhom, inkluża l-VAT, thallsu minn C&D Foods.

11. Fil-kuntest ta' dan l-awditjar, Holst Advokater fasslet ukoll mill-inqas kuntratt wiehed għal C&D Foods, li kien jipprevedi l-bejgħ tal-azzjonijiet ta' C&D Foods fil-kumpanniji Arovit Holding u Arovit Petfood lil xerrej li kien għadu mhux magħruf. Holst Advokater iffatturat lil C&D Foods il-ħlas korrispondenti inkluża l-VAT għal dawn is-servizzi ta' konsulenza. Madankollu, l-isforzi sabiex jiġi konkluz il-bejgħ intemmu fil-ħarifa tal-2009, peress li ma nstab ebda xerrej.

12. C&D Foods naqqset it-taxxa tal-input fir-rigward tal-VAT imħallsa lil Holst Advokater u lill-kumpanniji tal-awditjar bħala parti mill-prezz. Kemm l-iSKAT (l-Awtorità Fiskali Daniza) kif ukoll, wara kontestazzjoni, il-Landsskatteret (l-Awtorità Fiskali Suprema Daniza), madankollu, irrifjutaw it-tnaqqis tat-taxxa tal-input fuq il-valur miżjud lil C&D Foods. L-argumenti tagħhom kienu mmotivati bil-fatt li s-servizzi ta' konsulenza ma ġewx ipprovduti lil C&D Foods, u li l-ispejjeż ma kellhomx ir-rabta neċessarja mat-tranzazzjonijiet tal-output taxxabli ta' C&D Foods.

13. C&D Foods ipprezentat rikors kontra dawn id-deċizzjonijiet, li minħabba n-natura fundamentali tiegħu huwa pendent, fl-ewwel istanza, quddiem il-Vestre Landsret (il-Qorti tal-Appell tar-Reġjun tal-Punent, id-Danimarka). B'deċizzjoni tal-15 ta' Awwissu 2017, li waslet għand il-Qorti tal-Ġustizzja fit-18 ta' Awwissu 2017, il-Vestre Landsret (il-Qorti tal-Appell tar-Reġjun tal-Punent) issospendiet il-proċeduri quddiemha u, konformement mal-Artikolu 267 TFUE, għamlet id-domandi preliminari segwenti lill-Qorti tal-Ġustizzja:

- 1) L-Artikolu 168 tad-Direttiva 2006/112/KE għandu jiġi interpretat fis-sens li, f'ċirkustanzi bħal dawk inkwistjoni fil-kawża prinċipali, kumpannija holding għandha d-dritt għal tnaqqis sħiħ tal-VAT fuq servizzi tal-input fil-kuntest ta' proċedura ta' "due diligence" marbuta ma' proġett ta' trasferiment, mhux ikkompletat, tal-azzjonijiet ta' sussidjarja li lilha kienet tipprovdit servizzi taxxabli ta' ġestjoni u ta' informatika?
- 2) Ir-risposta għad-domanda preċedenti tiġi affettwata mill-fatt li l-prezz tal-provvisti ta' servizzi taxxabli ta' ġestjoni u ta' informatika, ipprovduti mill-kumpannija holding fil-kuntest tal-attività ekonomika tagħha, huwa ammont fiss li kien ġie ddeterminat abbażi tal-ispejjeż salarjali tal-kumpannija holding miżjuda b'10 %?
- 3) Irrispettivament mir-risposti mogħtija għad-domandi preċedenti, jista' jkun hemm dritt għal tnaqqis tat-taxxa fuq l-ispejjeż ta' konsulenza inkwistjoni f'din il-kawża jekk dawn jitqiesu bħala spejjeż ġenerali u, jekk dan ikun il-każ, b'liema kundizzjonijiet?

14. Matul il-proċedura bil-miktub quddiem il-Qorti tal-Ġustizzja, ir-Renju tad-Danimarka u l-Kummissjoni Ewropea pprezentaw osservazzjonijiet.

IV. L-analizi ġuridika

15. Bit-tliet domandi tagħha, il-qorti tar-rinviju tixtieq issir taf, essenzjalment, jekk kumpannija holding, li twettaq attività ekonomika, għandhiex dritt għal tnaqqis tal-VAT fir-rigward ta' spejjeż sostnuti b'rabta fil-kuntest ta' proġett ta' bejgħ ta' azzjonijiet. F'dan ir-rigward, l-attività ekonomika tal-kumpannija holding tikkonsisti partikolarment fil-provvista ta' servizzi ta' ġestjoni lill-kumpannija subsussidjarja⁵ li l-azzjonijiet tagħha għandhom jinbiegħu flimkien mal-azzjonijiet tas-sussidjarja tal-kumpannija holding.

⁵ Skont ġurisprudenza stabbilita, din tikkostitwixxi attività ekonomika; ara s-sentenzi tas-27 ta' Settembru 2001, Cibo Participations (C-16/00, EU:C:2001:495, punt 21), tad-29 ta' Ottubru 2009, AB SKF (C-29/08, EU:C:2009:665, punti 30 u 31), u tas-16 ta' Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496, punt 21).

A. Fuq l-ammissibbiltà tad-domandi preliminari

16. Skont l-Artikolu 168 tad-Direttiva tal-VAT, id-dritt għal tnaqqis jista' jiġi eżerċitat meta persuna taxxabbli tagħmel użu minn provvisti jew servizzi għall-finijiet tat-tranzazzjonijiet taxxabbli tagħha. Dan jippreżumi li l-persuna taxxabbli hija d-destinatarja tal-provvisti jew tas-servizzi inkwistjoni⁶. Għalhekk, C&D Foods tibbenefika mid-dritt għat-tnaqqis tat-taxxa tal-input fuq il-valur miżjud biss fir-rigward tas-servizzi ta' konsulenza li hija stess kienet id-destinatarja tagħhom. Kuntrarjament, għandu qabelxejn jiġi eskluż tnaqqis tat-taxxa tal-input minn C&D Foods fir-rigward tas-servizzi sugġetti għall-VAT li d-destinatarja tagħhom kienet Kaupthing Bank.

17. Huwa minnu li l-qorti tar-rinviju tinnota li t-talba tagħha għal deċiżjoni preliminari ma tikkonċernax il-kwistjoni ta' min effettivament kien id-debitur korrett tal-ispejjeż ta' konsulenza sugġetti għall-VAT. Madankollu, għandu jifakkar li l-Qorti tal-Ġustizzja ma għandhiex ġurisdizzjoni sabiex tirrispondi għal domandi preliminari ipotetiċi⁷. Għaldaqstant, il-kunsiderazzjonijiet segwenti jirreferu biss għat-tnaqqis tat-taxxa tal-input fuq il-valur miżjud imħallsa lil Holst Advokater, peress li huwa f'dan ir-rigward biss li jirriżulta b'mod ċar mid-deċiżjoni preliminari li C&D Foods kienet id-destinatarja tas-servizzi ta' konsulenza.

B. Fuq il-mertu

18. L-ewwel domanda preliminari jirrigwarda b'mod ġenerali d-dritt ta' C&D Foods li tinvoka it-tnaqqis tat-taxxa tal-input fuq il-valur miżjud fir-rigward tas-servizzi ta' konsulenza pprovduti minn Holst Advokater, li sar rikors għalihom b'rabta mal-bejgħ previst tal-azzjonijiet f'Arovit Petfood.

19. It-tieni u t-tielet domanda jirrigwardaw b'mod partikolari r-“rabta diretta u immedjata” tal-ispejjeż inkwistjoni mat-tranzazzjonijiet tal-output speċifiċi jew dawk intenzjonati, jiġifieri mat-tranzazzjonijiet li jirriżultaw mill-ftehim amministrattiv ma' Arovit Petfood jew mill-bejgħ tal-azzjonijiet previst.

20. Peress li r-rabta mal-attività ekonomika hija prerekwizit għad-dritt għal tnaqqis tat-taxxa tal-input imħallsa fuq il-valur miżjud, li hemm riferiment għalih fl-ewwel domanda, it-tliet domandi preliminari għandhom jitwiegħbu flimkien.

21. Id-dubbi tal-qorti tar-rinviju dwar l-intitolament ta' C&D Foods għal tnaqqis tat-taxxa tal-input huma essenzjalment ibbażati fuq żewġ kunsiderazzjonijiet:

22. L-ewwel nett, tqum il-kwistjoni dwar jekk il-bejgħ tal-azzjonijiet previst jistax qabelxejn jitqies bħala attività ekonomika, bil-konsegwenza li jaqa' taħt il-kamp ta' applikazzjoni tal-VAT (ara, f'dan ir-rigward, il-punt 1 iktar 'il quddiem). It-tieni nett, tqum il-kwistjoni dwar jekk u, fl-affermattiv, taħt liema kundizzjonijiet, għandhiex tiġi kkonfermata rabta diretta u immedjata tat-tranzazzjonijiet tal-input ma' attività taxxabbli. Fil-fatt, fil-każ li t-tranzazzjonijiet tal-input ikunu marbuta direttament u immedjatament ma' tranzazzjoni eżentata mit-taxxa, ma jkunx hemm dritt għal tnaqqis (ara, f'dan ir-rigward, il-punt 2 iktar 'il quddiem).

23. Sussidjarjament, ser nistħarreg ukoll, fl-aħħar nett, taħt liema ċirkustanzi għandha tiġi kkonstatata rabta mal-attività ekonomika fl-intier tagħha ta' C&D Foods (ara, f'dan ir-rigward, il-punt 3 iktar 'il quddiem).

⁶ Ara, f'dan is-sens, is-sentenza tat-22 ta' Frar 2001, Abbey National (C-408/98, EU:C:2001:110, punt 32).

⁷ Sentenzi tas-16 ta' Lulju 1992, Meilicke (C-83/91, EU:C:1992:332, punt 23), tat-22 ta' Novembru 2005, Mangold (C-144/04, EU:C:2005:709, punti 34 u 37) u tal-21 ta' Diċembru 2016, Tele2 Sverige u Watson *et* (C-203/15 u C-698/15, EU:C:2016:970, punt 130).

1. Il-bejgħ tal-azzjonijiet f'Arovit Petfood bħala attività ekonomika

24. Skont ġurisprudenza stabbilita tal-Qorti tal-Ġustizzja, huwa minnu li s-sempliċi akkwist u ż-żamma ta' azzjonijiet f'kumpannija ma jikkostitwixxux attività ekonomika fis-sens tal-Artikolu 9(1) tad-Direttiva tal-VAT⁸. Madankollu, is-sitwazzjoni tkun differenti jekk l-akkwist jew iż-żamma ta' azzjonijiet ta' kumpannija jkun intizi għall-finijiet ta' involviment dirett jew indirett fil-ġestjoni tal-kumpannija⁹. Skont il-ġurisprudenza, involviment tipiku fil-ġestjoni ta' kumpannija jinkludi servizzi amministrattivi, finanzjarji jew kummerċjali (hekk imsejha servizzi ta' ġestjoni)¹⁰.

25. Il-provvista ta' servizzi ta' ġestjoni għandha titqies bħala attività ekonomika fis-sens tad-Direttiva tal-VAT anki f'sitwazzjoni bħal dik tal-kawża prinċipali, fejn hija involuta kumpannija holding intermedjarja. Il-kriterju determinanti għall-klassifikazzjoni bħala attività ekonomika huwa t-twertiq ta' tranżazzjonijiet taxxabli minn C&D Foods. Dan tixhdu b'mod ċar is-sentenza reċenti tal-Qorti tal-Ġustizzja fil-kawża Marle Participations¹¹.

26. Skont il-ġurisprudenza tal-Qorti tal-Ġustizzja, il-prinċipji stabbiliti għandhom ikopru wkoll każijiet tal-bejgħ ta' parteċipazzjonijiet li jwassal sabiex itemm l-involviment taxxabli fil-ġestjoni tas-sussidjarja¹².

27. Huwa minnu li, fih innifsu, il-bejgħ ta' azzjonijiet ma jikkostitwixxix attività ekonomika. Madankollu, skont il-ġurisprudenza, it-tmiem u l-bidu ta' attività ekonomika għandhom jiġu ttrattati bl-istess mod minhabba raġunijiet ta' newtralità fiskali¹³. Hekk kif l-akkwist ta' azzjonijiet taħt ċerti kundizzjonijiet jista' jkun att preparatorju għal attività ekonomika li taqa' fil-kamp ta' applikazzjoni tal-VAT, hekk ukoll irid jingħad għall-bejgħ ta' azzjonijiet li permezz tiegħu tintemm attività ekonomika. Inkella, issir distinzjoni arbitrarja bejn iż-żewġ sitwazzjonijiet¹⁴. Dan il-ħsieb ġie enfasizzat ukoll mill-Kummissjoni fl-osservazzjonijiet bil-miktub tagħha.

28. Fir-rigward, b'mod partikolari, tal-bejgħ ta' azzjonijiet ta' kumpannija, il-Qorti tal-Ġustizzja, fil-kawża SKF, ikkonstatat attività ekonomika ta' kumpannija holding li, permezz tal-bejgħ tal-azzjonijiet kollha li kienet iżzomm f'sussidjarja, temmet il-parteeipazzjoni tagħha fiha¹⁵. B'dan il-mod, intemmet ukoll l-attività ekonomika li preċedentement kienet tikkonsisti fil-provvista ta' servizzi ta' ġestjoni lil din is-sussidjarja¹⁶.

29. Sitwazzjoni simili hija wkoll inkwistjoni fil-kawża prinċipali: bil-bejgħ tal-azzjonijiet f'Arovit Holding flimkien mal-azzjonijiet f'Arovit Petfood, C&D Foods fil-fatt kellha l-ħsieb li ttemm l-attività ekonomika tagħha li kienet tikkonsisti fil-provvista ta' servizzi ta' ġestjoni taxxabli lil Arovit Petfood.

8 Sentenzi tal-20 ta' Ġunju 1991, Polysar Investments Netherlands (C-60/90, EU:C:1991:268, punt 17), tal-14 ta' Novembru 2000, Floridienne u Berginvest (C-142/99, EU:C:2000:623, punt 17), u tas-16 ta' Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496, punt 20).

9 Sentenzi tal-20 ta' Ġunju 1991, Polysar Investments Netherlands (C-60/90, EU:C:1991:268, punt 14), tal-14 ta' Novembru 2000, Floridienne u Berginvest (C-142/99, EU:C:2000:623, punt 17), tas-27 ta' Settembru 2001, Cibo Participations (C-16/00, EU:C:2001:495, punt 19), u tas-16 ta' Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496, punt 20).

10 Sentenzi tas-27 ta' Settembru 2001, Cibo Participations (C-16/00, EU:C:2001:495, punt 21), tas-6 ta' Settembru 2012, Portugal Telecom (C-496/11, EU:C:2012:557, punt 34), u tas-16 ta' Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496, punt 21).

11 Sentenza tal-5 ta' Lulju 2018, Marle Participations (C-320/17, EU:C:2018:537, punt 35) – madankollu, f'dan ir-rigward huwa dubjuż kemm il-kiri tal-proprietà għandu effettivament jitqies bħala "intervent fil-ġestjoni" ta' kumpannija.

12 Sentenza tad-29 ta' Ottubru 2009, AB SKF (C-29/08, EU:C:2009:665, punt 34).

13 Sentenzi tal-20 ta' Ġunju 1996, Wellcome Trust (C-155/94, EU:C:1996:243, punt 33), tat-3 ta' Marzu 2005, Fini H (C-32/03, EU:C:2005:128, punti 22 sa 24), tas-26 ta' Mejju 2005, Kretztechnik (C-465/03, EU:C:2005:320, punt 19), u tad-29 ta' Ottubru 2009, AB SKF (C-29/08, EU:C:2009:665, punt 34).

14 Ara, f'dan is-sens, is-sentenzi tat-22 ta' Frar 2001, Abbey National (C-408/98, EU:C:2001:110, punt 35), tad-29 ta' April 2004, Faxworld (C-137/02, EU:C:2004:267, punt 39), u tat-3 ta' Marzu 2005, Fini H (C-32/03, EU:C:2005:128, punti 23 u 24).

15 Sentenza tad-29 ta' Ottubru 2009, AB SKF (C-29/08, EU:C:2009:665, punt 33).

16 Sentenza tad-29 ta' Ottubru 2009, AB SKF (C-29/08, EU:C:2009:665, punt 32).

30. Din il-konkluzjoni lanqas ma hija kkonfutata mill-fatt li d-dhul mill-bejgħ ta' azzjonijiet kellu jintuża għat-tpaċija ta' dejn dovut lill-proprjetarju ġdid tal-grupp Kaupthing Bank, filwaqt li fil-kawża SKF kellha ssir ristrutturazzjoni tal-grupp. Għaldaqstant, kuntrarjament għall-kawża SKF, fil-kawża prinċipali ma kinux ippjanati tranżazzjonijiet taxxabbli futuri. Madankollu, dan ma huwiex ta' detriment minhabba t-tliet raġunijiet li ġejjin:

31. L-ewwel nett, il-Qorti tal-Ġustizzja ppreċiżat li d-dritt għal tnaqqis saħansitra jingħata jekk il-persuna taxxabbli, wara li tircievi s-servizzi kkonċernati, ma twettaq ebda tranżazzjonijiet oħra għaliex ittemm definittivament l-attività ekonomika tagħha¹⁷. Għaldaqstant, is-sitwazzjoni ma tkunx differenti jekk il-persuna taxxabbli tuża l-korrispettiv għat-tranżazzjonijiet li jwasslu sabiex tintemm l-attività ekonomika tagħha sabiex tpaċi d-dejn.

32. It-tieni nett, il-kunċett ta' "attività ekonomika", l-istess bħal kunċetti oħra li jiddefinixxu t-tranżazzjonijiet taxxabbli skont id-Direttiva tal-VAT, għandu jiġi ddefinit b'mod oġġettiv¹⁸, u għalhekk l-iskop finali segwit minn persuna taxxabbli fir-rigward ta' nefqa huwa irrilevanti¹⁹. Għaldaqstant, il-motivazzjoni ekonomika tal-persuna taxxabbli għat-tehid ta' azzjoni ma tistax tkun deċiżiva.

33. It-tielet nett, lanqas mis-sentenza fil-kawża BLP Group ma jista' jiġi dedott li dritt għal tnaqqis huwa generalment eskluż fil-każ ta' tranżazzjonijiet li jintużaw għat-tpaċija ta' dejn.

34. Fil-każ tal-aħħar, kumpannija holding kienet biegħet azzjonijiet lil sussidjarja li fir-rigward tagħha hija ma kienet wettqet ebda tranżazzjoni taxxabbli. BLP Group argumentat li kien hemm rabta ma' attivitajiet taxxabbli oħra minhabba l-fatt li kienet ser tuża d-dhul mill-bejgħ ta' azzjonijiet għat-tpaċija ta' dejn u b'hekk kienet ser issaħħaħ indirettament il-bqija tal-aktivitajiet ekonomiċi oħra tagħha. Madankollu, il-Qorti tal-Ġustizzja ma laqgħetx dan l-argument. Fl-aħħar mill-aħħar, essenzjalment ma ċaħditx it-tnaqqis għat-taxxa tal-input minhabba l-fatt li d-dhul intuża għat-tpaċija tad-dejn iżda għaliex ma kienx hemm rabta diretta u immedjata ma' attività taxxabbli²⁰.

35. Minn dan kollu jirriżulta li l-bejgħ tal-azzjonijiet previst, f'ċirkustanzi bħal dawk tal-kawża prinċipali, jiġifieri sabiex tintemm attività taxxabbli, għandu jitqies bħala attività ekonomika u għalhekk jaqa' fil-kamp ta' applikazzjoni tal-VAT.

17 Sentenzi tat-22 ta' Frar 2001, Abbey National (C-408/98, EU:C:2001:110, punt 35), tad-29 ta' April 2004, Faxworld (C-137/02, EU:C:2004:267, punt 39), u tat-3 ta' Marzu 2005, Fini H (C-32/03, EU:C:2005:128, punti 23 u 24).

18 Ara s-sentenzi tat-12 ta' Jannar 2006, Optigen *et* (C-354/03, C-355/03 u C-484/03, EU:C:2006:16, punt 44), tas-6 ta' Lulju 2006, Kittel u Recolta Recycling (C-439/04 u C-440/04, EU:C:2006:446, punt 41), u tas-16 ta' Diċembru 2010, Euro Tyre Holding (C-430/09, EU:C:2010:786, punt 28).

19 Sentenzi tas-6 ta' April 1995, BLP Group (C-4/94, EU:C:1995:107, punt 24), tat-8 ta' Ġunju 2000, Midland Bank (C-98/98, EU:C:2000:300, punt 20), tas-6 ta' Settembru 2012, Portugal Telecom (C-496/11, EU:C:2012:557, punt 38), u tat-22 ta' Frar 2001, Abbey National (C-408/98, EU:C:2001:110, punt 25).

20 Sentenza tas-6 ta' April 1995, BLP Group (C-4/94, EU:C:1995:107, punt 27). L-eżistenza ta' rabta diretta u immedjata għadha trid tiġi mistharrġa; ara l-punti 36 *et seq.* ta' dawn il-konkluzjonijiet.

2. Rabta diretta u immedjata ma' attività taxxabli?

36. Madankollu, it-tnaqqis tat-taxxa tal-input jista' jiġi invokat biss għal spejjeż marbuta direttament u immedjatament²¹ ma' tranżazzjoni tal-output taxxabli. Skont il-ġurisprudenza tal-Qorti tal-Ġustizzja, tali spejjeż ikunu marbuta direttament u immedjatament ma' tranżazzjonijiet tal-output partikolari meta jkunu parti mill-prezz ta' dawn it-tranżazzjonijiet tal-output²². It-tnaqqis jista' jiġi invokat ukoll għall-ispejjeż ġenerali ta' imprima li jkunu parti mill-prezz tal-prodotti kollha ta' imprima²³.

37. Għall-kuntrarju, normalment ma jkunx hemm lok għal dritt għal tnaqqis²⁴ fil-każ li jkun hemm rabta diretta u immedjata ma' attività eżentata mit-taxxa²⁵.

38. Madankollu, skont l-Artikolu 135(1)(f) tad-Direttiva tal-VAT, l-Istati Membri għandhom jeżentaw mill-VAT it-“transazzjonijiet [...] f'ishma, interessi f'kumpanniji jew assoċjazzjonijiet, obligazzjonijiet (debentures) u sigurtajiet oħrajn”. Din id-dispożizzjoni giet trasposta fid-dritt nazzjonali permezz tal-Artikolu 13(1)(11) tal-Liġi dwar il-VAT Daniża.

39. Skont il-ġurisprudenza tal-Qorti tal-Ġustizzja, taħt l-imsemmija dispożizzjoni tad-dritt tal-Unjoni jaqgħu tranżazzjonijiet li huma intiżi li jstabilixxu, jibdlu jew iħassru drittijiet u obligi tal-partijiet fir-rigward ta' titoli, iżda li jmorru lil hinn mis-sempliċi akkwist u bejgħ (selettivi) ta' titoli, li ma jikkostitwixxux attività ekonomika²⁶. Kif indikajt iktar 'il fuq, dan japplika għall-bejgħ previst tal-azzjonijiet f'Arovit Petfood fil-kawża prinċipali²⁷.

40. Konsegwentement, it-tranżazzjoni intenzjonata kienet tkun eżentata mill-VAT, kif speċifikat fl-Artikolu 135(1)(f) tad-Direttiva tal-VAT.

41. Għaldaqstant, għandu jiġi eżaminat jekk is-servizzi ta' konsulenza kkontestati għandhomx rabta diretta u immedjata mat-tranżazzjoni eżentata prevista.

42. Mhux f'kull każ huwa possibbli li ssir distinzjoni bejn tranżazzjoni tal-output speċifika u l-kumplement tat-tranżazzjonijiet li jikkostitwixxu l-attività ekonomika fl-intier tagħha ta' persuna taxxabli. Madankollu, jekk dan ikun il-każ, fl-ewwel lok trid tiġi mistharrġa r-rabta diretta u immedjata ma' din it-tranżazzjoni partikolari²⁸. Huwa biss sussegwentement li għandu jiġi eżaminat jekk l-ispejjeż inkwistjoni humiex marbuta direttament u immedjatament mal-attività ekonomika fl-intier tagħha bħala parti mill-prezz tas-servizzi kollha (l-hekk imsejja spejjeż ġenerali).

21 Sentenzi tas-6 ta' April 1995, BLP Group (C-4/94, EU:C:1995:107, punti 18 u 19), tat-8 ta' Ġunju 2000, Midland Bank (C-98/98, EU:C:2000:300, punt 20), tad-29 ta' Ottubru 2009, AB SKF (C-29/08, EU:C:2009:665, punt 57).

22 Sentenzi tas-27 ta' Settembru 2001, Cibo Participations (C-16/00, EU:C:2001:495, punt 31), tas-26 ta' Meju 2005, Kretztechnik (C-465/03, EU:C:2005:320, punt 35), tad-29 ta' Ottubru 2009, AB SKF (C-29/08, EU:C:2009:665, punt 57) u tal-14 ta' Settembru 2017, Iberdrola Inmobiliaria Real Estate Investments (C-132/16, EU:C:2017:683, punt 28).

23 Sentenzi tas-27 ta' Settembru 2001, Cibo Participations (C-16/00, EU:C:2001:495, punt 33), tas-26 ta' Meju 2005, Kretztechnik (C-465/03, EU:C:2005:320, punt 37), tas-6 ta' Settembru 2012, Portugal Telecom (C-496/11, EU:C:2012:557, punt 37) u tas-17 ta' Ottubru 2013, 14 ta' Settembru 2017, Iberdrola Inmobiliaria Real Estate Investments (C-132/16, EU:C:2017:683, punt 29).

24 L-Artikolu 169 tad-Direttiva tal-VAT jirregola xi eċċezzjonijiet.

25 Sentenzi tas-6 ta' April 1995, BLP Group (C-4/94, EU:C:1995:107, punt 28), tal-14 ta' Settembru 2006, Wolny (C-72/05, EU:C:2006:573, punt 20), tat-12 ta' Frar 2009, Vereniging Noordelijke Land- en Tuinbouw Organisatie (C-515/07, EU:C:2009:88, punt 28), tat-13 ta' Marzu 2008, Securenta (C-437/06, EU:C:2008:166, punt 30), u tad-29 ta' Ottubru 2009, AB SKF (C-29/08, EU:C:2009:665, punt 59), kif ukoll il-konkluzjonijiet tiegħi fil-kawża Iberdrola Inmobiliaria Real Estate Investments (C-132/16, EU:C:2017:283, punt 37).

26 Sentenzi tat-13 ta' Dicembru 2001, CSC Financial Services (C-235/00, EU:C:2001:696, punt 33), u tad-29 ta' Ottubru 2009, AB SKF (C-29/08, EU:C:2009:665, punt 48).

27 Ara l-punt 26 ta' dawn il-konkluzjonijiet.

28 Ara, f'dan ir-rigward, il-konkluzjonijiet tiegħi fil-kawża Iberdrola Inmobiliaria Real Estate Investments (C-132/16, EU:C:2017:283, punti 36 u 37).

43. Sabiex il-Qorti tal-Ġustizzja tistabbilixxi l-eżistenza ta' rabta diretta u immedjata ta' provvista tal-input ta' servizzi mat-trasferiment ta' azzjonijiet, hija għandha tiddetermina jekk l-ispejjeż sostnuti jistgħux jiġu inklużi fil-prezz tal-azzjonijiet jew tal-azzjonijiet²⁹.

44. F'dan il-kuntest, il-qorti tar-rinviju jidher li hija tal-fehma li ma hemmx rabta diretta u immedjata mal-intenzjoni ta' bejgħ tal-azzjonijiet, peress li l-użu tas-servizzi ta' konsulenza ma kienx ser ikollu effett fuq il-prezz tal-azzjonijiet. Minhabba dan, permezz tat-tieni u tat-tielet domanda tagħha, hija tistaqsi direttament dwar iċ-ċirkustanzi li fihom l-ispejjeż għas-servizzi ta' konsulenza jistgħu jiġu invokati bħala spejjeż ġenerali.

45. Madankollu, għandu jifakkar li l-formulazzjoni tal-Qorti tal-Ġustizzja, li tipprovi li l-ispejjeż sostnuti jridu jiġu inklużi fil-prezz tal-azzjonijiet jew azzjonijiet, ma tfissirx li zieda effettiva tal-prezzijiet hija neċessarja jew, pereżempju, li tista' tiġi imposta somma speċifika fuq il-prezz tal-bejgħ.

46. Dan jōhroġ partikolarment b'mod ċar mill-eżempju ta' kumpanniji b'responsabbiltà limitata u li huma kkwotati fil-borża: il-prezz tal-azzjonijiet normalment jiġi stabbilit abbażi tal-prezz attwali tal-azzjonijiet u mhux permezz ta' negozjar bejn il-bejjiegħa u x-xerrejja. Għaldaqstant, il-formulazzjoni tal-Qorti tal-Ġustizzja għandha tiġi interpretata fis-sens li l-ispejjeż irid ikollhom effett dirett li jnaqqas il-profitt minn tranzazzjoni konkreta li tinvolvi azzjonijiet jew azzjonijiet u mhux biss il-profitt globali tal-impriza. B'hekk, it-tranzazzjonijiet tal-input iridu jkun tant konnessi mill-qrib mal-bejgħ ta' azzjonijiet li, minn lat ekonomiku, jirrapprezentaw direttament parti mill-prezz tat-tranzazzjoni prevista.

47. Barra minn hekk, għad-differenza tal-fehma ta' C&D Foods, is-semplici raġuni li l-bejgħ fl-aħħar mill-aħħar ma sehħx ma hijiex biżżejjed sabiex tiġi eskluża l-preżunzjoni ta' rabta mal-bejgħ ta' azzjonijiet eżentat mit-taxxa. Fil-fatt, ftali każijiet ir-rikonossiment ta' atti preparatorji bħala attività ekonomika jiddependi wkoll, fil-kuntest tat-tnaqqis tat-taxxa tal-input, mir-rabta mat-tranzazzjonijiet tal-output previsti³⁰.

48. Kif tinnota wkoll il-Kummissjoni fl-osservazzjonijiet bil-miktub tagħha, jidher pjuttost li hemm tali rabta bejn is-servizz ta' konsulenza ta' Holst Advokater u l-bejgħ previst tal-azzjonijiet f'Arovit Petfood. Dan għaliex is-sugġett tal-konsulenza fil-fatt kien l-abbozz ta' kuntratt ta' bejgħ tal-azzjonijiet. Għaldaqstant, l-ispejjeż għal din il-konsulenza jidhru marbuta b'mod dirett hafna mat-tranzazzjoni eżentata prevista.

49. L-applikazzjoni ta' dan il-kriterju lanqas ma hija prekluziva mis-sentenza fil-kawża Iberdrola, fejn intuża kriterju wiesa' hafna għall-konstatazzjoni tan-natura immedjata tar-rabta. Madankollu, f'dik is-sitwazzjoni, il-Qorti tal-Ġustizzja ma ddeċidietx dwar l-attribuzzjoni għal tranzazzjoni tal-output partikolari: id-deċiżjoni tagħha kienet tikkonċerna biss ir-rabta mal-attività ekonomika ġenerali tal-persuna taxxabli³¹.

50. Fid-dawl tal-kunsiderazzjonijiet preċedenti, il-qorti tar-rinviju għandha l-kompitu li tikkonstata³² jekk is-servizzi ta' konsulenza inkwistjoni kellhomx rabta diretta u immedjata mal-bejgħ eżentat tal-azzjonijiet f'Arovit Petfood skont l-Artikolu 135(1)(f) tad-Direttiva tal-VAT. F'tali każ, C&D Foods ma jkollhiex dritt għal tnaqqis tat-taxxa tal-input.

29 Sentenzi tad-29 ta' Ottubru 2009, AB SKF (C-29/08, EU:C:2009:665, punt 62) kif ukoll tat-30 ta' Mejju 2013, X (C-651/11, EU:C:2013:346, punt 56).

30 Ara s-sentenzi tad-29 ta' Novembru 2012, Gran Via Moinești (C-257/11, EU:C:2012:759, punt 27) u tat-22 ta' Ottubru 2015, Sveda (C-126/14, EU:C:2015:712, punt 20).

31 Ara s-sentenza tal-14 ta' Settembru 2017, fil-kawża Iberdrola Inmobiliaria Real Estate Investments (C-132/16, EU:C:2017:683, punt 29).

32 Sentenza tad-29 ta' Ottubru 2009, AB SKF (C-29/08, EU:C:2009:665, punti 63 u 73).

3. Ir-rabta mal-attività ekonomika ġenerali

51. Kif enfasizzat ukoll mill-Kummissjoni fl-osservazzjonijiet bil-miktub tagħha, huwa biss fejn il-qorti tar-rinviju ma tkunx tista' tikkonstata rabta diretta u immedjata mat-tranzazzjonijiet eżentati mit-taxxa li jirriżultaw mill-bejgħ tal-azzjonijiet previst, li għandha tiġi eżaminata r-rabta mal-attività ekonomika ġenerali³³.

52. F'dan ir-rigward, japplikaw essenzjalment l-istess prinċipji. Barra minn hekk, sa fejn il-Qorti tal-Ġustizzja teżiġi, fir-rigward tat-tnaqqis tal-ispejjeż ġenerali wkoll, li l-ispejjeż tas-servizzi tal-input jiġu inklużi rispettivament fil-prezz tal-beni jew tas-servizzi li tforni jew tipprovdi l-persuna taxxabli³⁴, ma hija meħtieġa ebda żieda tal-prezz. Għall-kuntrarju, għandu jkun hemm rabta ekonomika neċessarja bejn is-servizzi tal-input u s-servizzi tal-output³⁵.

53. Madankollu, tali rabta ma tirrikjedix żieda effettiva tal-prezzijiet iżda sempliċiment li ċerti spejjeż ikunu parti mill-prezz tal-prodotti jew tas-servizzi kollha tal-persuna taxxabli. Dan ġie enfasizzat ukoll mill-Kummissjoni fl-osservazzjonijiet bil-miktub tagħha. B'hekk, l-uniku kriterju rilevanti huwa li s-servizzi tal-input ikunu marbuta ekonomikament u oġġettivament mal-attività taxxabli³⁶, pereżempju billi l-marġni ta' profitt ikun jiddependi minnhom.

54. Soluzzjoni oħra tkun li t-tnaqqis tat-taxxa tal-input fuq il-valur miżjud jiġi rrifjutat lil persuna taxxabli li ma tistax jew li ma trid ix iżżid il-prezzijiet tagħha fil-każ ta' żieda tal-ispejjeż. Dan ikun jikser manifestament il-prinċipju ta' newtralità.

55. Konsegwentement, l-istess japplika għas-sitwazzjoni partikolari ta' żieda fissa fil-profitt li hemm riferiment għaliha fit-tieni domanda preliminari. Huwa minnu li f'tali każ – u dan jidher li huwa dak li tirreferi għalih il-qorti tar-rinviju – huwa eskluż li l-ispejjeż għas-servizzi ta' konsulenza jiġu riflessi fil-prezzijiet li C&D Foods tikkalkola għall-ġestjoni, peress li l-prezz iffatturat jikkonsisti fl-ispejjeż salarjali miżjuda b'10%. Madankollu, dan ma jwassalx sabiex rabta ma' tali tranzazzjonijiet tkun eskluża fi kwalunkwe każ, għaliex, indipendentement minn żieda effettiva fil-prezzijiet, ċerti spejjeż huma parti mill-prezz tal-beni jew tas-servizzi fornuti jew ipprovduti mill-persuna taxxabli.

56. Madankollu, il-fatt li l-konsulenza possibbilment hija marbuta wkoll mal-bejgħ tal-azzjonijiet lil sussidjarja diretta (Arovit Holding), li fir-rigward tagħha C&D Foods taġixxi purament bħala kumpannija holding, jista' jimplika li ma hemmx lok għal tnaqqis sħiħ bħala spejjeż ġenerali³⁷. Għaldaqstant, jista' jkun neċessarju li jkun hemm ripartizzjoni tat-taxxa tal-input imħallsa fuq il-valur miżjud bejn l-attivitàjiet ekonomiċi u l-attivitàjiet mhux ekonomiċi tal-kumpannija. Madankollu, id-domandi preliminari ma jinkludu ebda indikazzjoni f'dan is-sens, u d-deċiżjoni tar-rinviju lanqas ma tinkludi informazzjoni suffiċjenti li tippermetti li tingħata risposta utli f'dan ir-rigward.

57. Madankollu, għandu jitfakkar għal darba oħra li, fi kwalunkwe każ, rabta mal-attività ekonomika ġenerali ma hijiex rilevanti jekk ikun diġà possibbli li jkun hemm imputazzjoni fir-rigward ta' tranzazzjoni tal-output partikolari li hija eżentata mit-taxxa. F'tali każ, ma jkunx hemm lok għal teħid inkunsiderazzjoni bħala spejjeż ġenerali.

33 Ara, f'dan ir-rigward, il-konkluzjonijiet tiegħi fil-kawża Iberdrola Inmobiliaria Real Estate Investments (C-132/16, EU:C:2017:283, punti 36 u 37).

34 Sentenza tad-29 ta' Ottubru 2009, AB SKF (C-29/08, EU:C:2009:665, punt 60).

35 Ara, f'dan ir-rigward, il-konkluzjonijiet estensivi tiegħi fil-kawża Iberdrola Inmobiliaria Real Estate Investments (C-132/16, EU:C:2017:283, punti 25 sa 31).

36 Sentenza tat-22 ta' Ottubru 2015, Sveda (C-126/14, EU:C:2015:712, punt 29).

37 Skont il-ġurisprudenza, kumpanniji finanzjarji purament holding ma għandhomx jitqiesu bħala persuni taxxabli fis-sens tal-Artikolu 9(1) tad-Direttiva tal-VAT; ara s-sentenzi tal-20 ta' Ġunju 1991, Polysar Investments Netherlands (C-60/90, EU:C:1991:268, punt 17), tal-14 ta' Novembru 2000, Floridienne u Berginvest (C-142/99, EU:C:2000:623, punt 17), u tas-16 ta' Lulju 2015, Larentia + Minerva u Marenave Schiffahrt (C-108/14 u C-109/14, EU:C:2015:496, punt 20), kif ukoll il-punt 24 ta' dawn il-konkluzjonijiet.

V. Konkluzjoni

58. Mill-kunsiderazzjonijiet preċedenti jirriżulta li r-risposti għad-domandi preliminari tal-Vestre Landsret (il-Qorti tal-Appell tar-Regjun tal-Punent, id-Danimarka) għandhom ikunu s-segwenti:

- 1) L-Artikolu 9(1) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud għandu jiġi interpretat fis-sens li, flimkien mal-atti preparatorji intizi sabiex jingħata bidu għal attività ekonomika fis-sens ta' din id-dispożizzjoni, hemm ukoll l-atti intizi għat-tmiem tagħha. Minhabba dan, il-bejgħ ta' azzjonijiet lil subsussidjarja, li permezz tiegħu tintemm attività taxxabli eżerċitata preċedentement, jiġifieri l-involviment fil-ġestjoni ta' din il-kumpannija għall-finijiet tat-twettiq ta' tranżazzjonijiet taxxabli, jikkostitwixxi attività ekonomika fis-sens tal-Artikolu 9(1) tad-Direttiva 2006/112.
- 2) L-Artikolu 168 tad-Direttiva 2006/112 għandu jiġi interpretat fis-sens li kumpannija holding ma tistax tinvoka tnaqqis tat-taxxa tal-input għal servizzi ta' konsulenza sugġetti għall-VAT, li sar rikors għalihom qabel il-bejgħ ta' azzjonijiet previst lil subsussidjarja, jekk ikun hemm rabta diretta u immedjata bejn dawn is-servizzi ta' konsulenza u t-tranżazzjonijiet intenzjonati li jirriżultaw mill-bejgħ tal-azzjonijiet li huma eżentati mit-taxxa skont l-Artikolu 135(1)(f) tad-Direttiva 2006/112. Huwa komputu tal-qorti nazzjonali li tagħmel din l-evalwazzjoni.